

दिनांक : 07.11.2025

समय : 02.10pm

आकाशवाणी मध्यप्रदेश

प्रधानमंत्री 'वंदे मातरम्'

प्रधानमंत्री नरेन्द्र मोदी ने आज नई दिल्ली में राष्ट्रीय गीत 'वंदे मातरम्' के 150 वर्ष पूर्ण होने के उपलक्ष्य में एक वर्ष तक चलने वाले स्मरणोत्सव का शुभारंभ किया। इस अवसर पर प्रधानमंत्री ने स्मारक डाक टिकट और सिक्का भी जारी किया। उन्होंने कहा कि वंदे मातरम् देशभक्ति की अमर भावना का प्रतीक है जिसने पीढ़ियों को प्रेरित किया है।

इसी कड़ी में प्रदेश में भी आज राज्य स्तरीय समारोह भोपाल के शौर्य स्मारक में आयोजित किया गया। मुख्यमंत्री डॉ. मोहन यादव ने दीप प्रज्ज्वलन कर समारोह का शुभारंभ किया और 'वंदे मातरम् के इतिहास पर आधारित पुस्तिका' का विमोचन किया।

छतरपुर में वन एवं पर्यावरण राज्यमंत्री दिलीप अहिरवार की उपस्थिति में राष्ट्रगीत का गायन किया गया। खण्डवा , नर्मदापुरम, कटनी ,पन्ना ,गुना ,जबलपुर में भी आज राष्ट्रीय गीत "वंदे मातरम्" के 150 वर्ष पूरे होने के उपलक्ष्य में विशेष कार्यक्रम आयोजित किये गये।

प्रधानमंत्री- वाराणसी

प्रधानमंत्री नरेन्द्र मोदी कल वाराणसी का दौरा करेंगे और चार नई वंदे भारत एक्सप्रेस ट्रेनों को हरी झंडी दिखाकर रवाना करेंगे। नई वंदे भारत एक्सप्रेस ट्रेनें बनारस-खजुराहो, लखनऊ-सहारनपुर, फिरोजपुर-दिल्ली और एर्नाकुलम-बेंगलुरु मार्गों पर चलेंगी। इसका उद्देश्य पर्यटन और देश भर में आर्थिक गतिविधियों को बढ़ावा देना है।

मुख्यमंत्री

मुख्यमंत्री डॉ. मोहन यादव ने आज भोपाल में वन एवं लोक स्वास्थ्य तथा चिकित्सा शिक्षा विभाग के कुल 877 नव-चयनित शासकीय सेवकों को नियुक्ति और पदस्थापना आदेश प्रदान किए। नव-नियुक्त कर्मियों में वन विभाग के 543 वनरक्षक और वन क्षेत्रपाल, तथा लोक स्वास्थ्य एवं चिकित्सा शिक्षा विभाग के 334 विशेषज्ञ एवं नर्सिंग अधिकारी शामिल हैं। मुख्यमंत्री ने कहा कि युवा अधिकारी-कर्मचारी राज्य के विकास में नई ऊर्जा और प्रतिबद्धता के साथ योगदान दें।

जीएसटी

नरेन्द्र मोदी सरकार ने 22 सितंबर को बचत उत्सव शुरू किया था, जिसमें विभिन्न क्षेत्रों में जीएसटी दरों में कमी से देशभर के नागरिकों को लाभ हुआ है। इस कड़ी में आज हमारे संवाददाता बता रहे हैं कि पर्यटन क्षेत्र में जीएसटी सुधारों से नागरिकों को किस तरह लाभ हो रहा है।

नए जीएसटी सुधारों के तहत टैक्स कटौती से पर्यटन क्षेत्र को काफी राहत मिली है। सात हजार पांच सौ रुपये प्रति रात्रि से कम किराए वाले होटलों में ठहरने पर जीएसटी 12 प्रतिशत से घटाकर 5 प्रतिशत कर दिया गया

है, जिससे आवास अधिक सुलभ हो गए हैं। करों की दर में इस कमी से मध्यम वर्ग और बजट यात्रियों के लिए होटल सस्ते हो गए हैं तथा अंतरराष्ट्रीय पर्यटकों के लिए भारत के प्रति आकर्षण को बढ़ावा मिल रहा है। होटल और होम स्टे में भी निवेश प्रोत्साहित हुआ है, रोजगार सृजन हुआ है और स्थानीय बुनियादी ढांचों में सुधार आ रहा है। दूसरी ओर, दस से अधिक व्यक्तियों की बैठने की क्षमता वाले बसों पर भी टैक्स घटाकर 18 प्रतिशत कर दिया गया है, जिससे सार्वजनिक परिवहन लागत में कमी आई है। साथ ही बसों और मिनी बसों की शुरुआती लागत कम होने से बेड़ा संचालकों और टूर प्रदाताओं के लिए अब यह और सुलभ हो गए हैं। जीएसटी सुधार भारत के पर्यटन और सांस्कृतिक क्षेत्र को बढ़ावा देने के लिए सरकार द्वारा एक रणनीतिक पहल है। कर युक्ति करण के कारण यात्रा अधिक सस्ती हो गई है, स्थानीय कारीगरों को समर्थन मिल रहा है और आतिथ्य बुनियादी ढांचे को बढ़ावा मिला है। रिशू जायसवाल के साथ आदर्श, आकाशवाणी समाचार, दिल्ली।

अधिवेशन

अखिल भारतीय साहित्य परिषद का सत्रहवां अखिल भारतीय अधिवेशन आज से रीवा जिले में शुरू हो रहा है। तीन दिन चलने वाले इस अधिवेशन का शुभारंभ पूर्व राष्ट्रपति रामनाथ कोविंद करेंगे। इसमें देशभर से एक हजार से अधिक साहित्यकार और विद्वान भाग लेंगे। अधिवेशन में विचार-विमर्श सत्र, सांस्कृतिक कार्यक्रम और सर्वभाषा कवि सम्मेलन का आयोजन किया जाएगा। कार्यक्रम का समापन नौ नवंबर को होगा।

मौसम

उत्तर भारत में बर्फबारी के बीच अब प्रदेश में भी सर्दी ने दस्तक दी है। प्रदेशभर में रात का पारा लगातार गिर रहा है और कई स्थानों पर तापमान 20 डिग्री से नीचे पहुँच गया है। सबसे कम तापमान राजगढ़ में 11 डिग्री सेल्सियस दर्ज किया गया, जबकि भोपाल में 13 और इंदौर में 12 दशमलव एक डिग्री रहा। मौसम विभाग के अनुसार हिमालयी क्षेत्रों से आने वाली ठंडी हवाएँ राज्य में सर्दी बढ़ा रही हैं। आने वाले दिनों में तापमान में और गिरावट की संभावना जताई गई है।

समाचार संक्षेप में –

- भारतीय हॉकी के 100 वर्ष पूरे होने के उपलक्ष्य में आज नई दिल्ली में खेल मंत्री एकादश और हॉकी इंडिया एकादश के बीच प्रदर्शनी मैच हुआ। युवा मामले और खेल मंत्री मनसुख मांडविया तथा संसदीय कार्य मंत्री किरेन रिजिजू सहित कई गणमान्य व्यक्तियों ने इसमें भाग लिया।

नमस्कार।

.....